

Cəsarəti ilə əbədilik qazandı

Ölkəmizin ərazi bütövlüyünün təmin olunması uğrunda gedən döyüş əməliyyatlarında iştirak edən və şəhidlik zirvəsinə ucalan oğullarımızdan biri də Azərbaycan Ordusunun giziri Səbuhi İbrahim oğlu Səmədov olub. Onun döyüş yolu qısa olsa da, əməliyyatlar zamanı böyük igidlik və qəhrəmanlıq göstərüb. Hərbcı kimi üzərinə düşən döyüş tapşırıqlarının öhdəsindən bacarıqla gəlib.

27 sentyabr 2020-ci ildə erməni təxribatı nəticəsində İkinci Qarabağ müharibəsi başlayanda onların bölüyünü Cəbrayıl rayonunun azadlığı uğrunda gedən döyüşlərə cəlb ediblər. Əməliyyatların elə ilk günlərindən gizir Səbuhi Səmədov komandirin verdiyi bütün döyüş tapşırıqlarını böyük cəsarət və hünərlə yerinə yetirib. Dəqiq atəş zərbələri ilə erməni işğalçıları məhv edib. Vətən yolunda canını fəda edən qəhrəmanımız oktyabrın 9-da Cəbrayıl rayonunun ərazilərinin azad edilməsi uğrunda gedən döyüşlərdə şəhidlik zirvəsinə ucalıb.

Şəhid adı hər birimiz üçün uca, əziz və müqəddəsdır. Şəhidlik Vətənə olan sonsuz sevginin nəticəsidir. Şəhidlik həm də şərəf, qeyrət və çoxlarının çata və yetə bilmədiyi ucalıq zirvəsidir. Bu zirvəyə yetişmək hər insana nəsisb olmur. Bu yüksək məqama yalnız və yalnız seçilmişlər çata bilirlər. İkinci Qarabağ müharibəsinin od-alovunda bu zirvəyə ucalan, müqəddəs amallar uğrunda cəsarətlə vuruşan, qorxunu heç vaxt özünə yaxın buraxmayan tank komandiri gizir Səbuhi İbrahim oğlu Səmədov da belə oğullardan biridir.

Səbuhi Aprel döyüşlərində də iştirak edib

Səbuhi İbrahim oğlu Səmədov 23 iyun 1985-ci ildə Neftçala rayon Xıllı qəsəbəsində dünyaya göz açıb. 1991-ci ildə qəsəbədəki Rafiq Gözəlov adına 1 nömrəli tam orta məktəbin 1-ci sinfində oxumağa başlayıb. 2002-ci ildə həmin məktəbi müvəffəqiyyətlə



lə başa vurub. 18 yaşı çatanda ordu sıralarına çağrılıb. Vətən qarşısındakı müqəddəs borcunu yerinə yetirdikdən sonra alnıaçıq, başıuca doğmalarının yanına qayıdıb. Bir müddətdən sonra isə ömrünü orduya bağlayıb. 2010-cu ildə müvafiq kursu uğurla keçərək müddətdən artıq həqiqi hərbi xidmət hərbi qulluqçusu kimi fəaliyyətə başlayıb. Təcrübəsini nəzərə alan komandanlıq onu tank komandiri vəzifəsinə təyin edib. Arxada qalan illər ərzində nümunəvi xidmətinə görə dəfələrlə komandanlıq tərəfindən fəxri fərman və medallara layiq görülüb. Səbuhi Aprel döyüşlərində iştirak edərək igidlik və qəhrəmanlıq göstərüb.

Şəhidin atası İbrahim Səmədov deyir ki, Səbuhi indi sadəcə mənim deyil, Azərbaycan xalqının övlətidir. Bir evin oğlundan bir elin oğluna çevrilib. Ata olaraq onun Vətən, torpaq, xalq sevgisi ilə fəxr edirəm. Oğlumun igidliyi ilə yüksəltdiyi şəhidlik elə bir zirvədir ki, hər kəs bu mərtəbəyə ucalıb əbədilik, ölümsüzlük qazana bilmir. Peyğəmbərimiz şəhidlik haqqında demişdir ki, cənnətə girən şəxs, yer üzünün bütün nemətləri ona verildiyi təqdirdə belə, dünyaya qayıtmıq istəməz. Təkcə şəhiddən başqa. Şəhid on dəfə dünyaya gəlib, on dəfə də şəhid olmaq istər. Şəhidlər Vətən, millət, dövlət yolunda ölümünə üzərinə gözlərini belə qırpmadan yürüyə bilirlər.

Şəhidin atası bildirdi ki, sonuncu dəfə oktyabrın 7-si səhər saatlarında oğlu ilə telefon əlaqəsi saxlayarkən onun ovqatının yüksək olduğunu hiss edib: "Danışığımız zamanı Səbuhi hər şeyin qaydasında olduğunu dedi. Bildirdi ki, erməni işğalçıları addım-addım torpaqlarımızdan qovub çıxarırlar. Tezliklə şanlı ordumuz uzun illərdən bəri işğalda qalmış bütün torpaqlarımızı düşmənlərdən azad edəcək".

Xidmət yoldaşlarının dediklərinə görə, Cəbrayıl rayonunun əraziləri uğrunda gedən şiddətli döyüşdə Səbuhinin komandiri olduğu tank vurulur. O, qəlpə yarası alsa da, bu barədə heç kəsə bir söz demir, döyüşdən çıxmır. Səhəri gün - oktyabrın 8-də Səbuhi döyüş meydanına başqa bir tankla, həm də Azərbaycanın Milli Qəhrəmanı Şükür Həmidovla birlikdə çıxır. Onlar çox böyük ruh yüksəkliyi, Qələbə ovqatı ilə işğalda olan tarixi torpaqlarımızda müqəddəs bayrağımızı dalğalandıracaqlarından danışirlər.

Növbəti gün düşmənin atdığı minaatan mermisi Səbuhinin komandiri olduğu tankın lap yaxınlığına düşür. Güclü zərbədən tank yuxarı qalxıb yerə çırpılır. Aldığı bu qəfil zərbədən tank komandiri Səbuhi Səmədov şəhid olur.



O, Qarabağda Zəfər bayrağının dalğalanmasını görmək istəyirdi

Əlləri əsə-əsə oğlunun şəkillərinə toxunan Əsli ana dedi ki, Səbuhinin uşaqlıq illərindən söhbət açdı:

- Qardaşları ilə taxtadan tapança, avtomat düzəldərək bağda xəzəllərin arasında dava-dava oynayırdılar. Həmişə də sinəsinə döyüb deyirdi ki, "düşmən" gülləsi məni öldürə bilməz... Vətən qarşısında ki əsgəri borcunu başa vurduqdan bir müddət sonra da ordu sıralarında xidmətinə davam etdirmək istədiyini bildirdi. Valideynlərinin xeyir-duası ilə xidmətə getdi. Ən böyük arzusu torpaqlarımızın düşmən tapdağından azad olunmasını, üçrəngli bayrağımızın Qarabağda dalğalanmasını görmək idi. Amma təəssüflər olsun ki, döyüş yolu yarımçıq qaldı. Hərbcı yoldaşları onun yarımçıq qalmış döyüşlərini uğurla davam etdirərək Qarabağda Zəfər bayrağını ucaltdılar. Səbuhinin ruhu da bundan şad oldu.

Əsli ana oğlunun ona olan sonsuz sevgisindən də danışdı. Daim deyirdi ki, ay ana, cənnət anaların ayaqları altındadır. Mən səndən ayrı düşməmək üçün cənnəti qazanmalıyam: "Qazandı da. Mənim balam, badam gözlüm məndən öncə cənnətə getdi. Mən elə bir igid, vətənsəvər oğulun anası olmağım-la fəxr edirəm".

Söhbət zamanı valideynlərdən onu da öyrəndik ki, Səbuhinin rəssamlıq qabiliyyəti də var imiş. Asudə vaxtlarında daha çox komandiri olduğu tankın rəsmlərini çəkərmiş. Müharibədən öncə anası ilə özünün bir yerdə rəsmini çəkməyə başlayıb. Təəssüflər olsun ki, bu gün ananın əzizləyərək çərçivəyə salıb evin baş tərəfindən asdığı həmin rəsm əsəri tamamlanmayıb...

Şəhid gizirin oğlu İbrahimin hərbi sənətinə, hərbi geyimə olan sevgisi sonsuzdur. Nəvəsinin xahişi ilə nənəsi şəhid atasının formalarından birini dərzidə onun bədəninin ölçüsünə düzəltirib. İndi bu forma onun ən sevimli geyimidir. İbrahim deyir ki, bu formadan atamın qoxusu gəlir. Elə bilirəm mən onu geyinəndə atamın ruhu şad olur. Mən də böyüyəndə atam kimi hərbcı, tank komandiri olacam. Vətənimizi göz-bəbəyimiz kimi düşmənlərdən qoruyacam.

İgidliyinə, qəhrəmanlığına görə ali mükafatlara layiq görüldü

Şəhidin qardaşı Ələkbər söhbət zamanı dedi ki, Səbuhi qısa, amma şərəfli bir ömür yaşadı. Xidməti ilə əlaqədar tez-tez görüşə bilməsək də, telefon əlaqəsi saxlayırdıq, daim zəngləşirdik. Qardaşım sağlığında bəzi xüsusiyyətləri ilə fərqlənirdi, heç kimə bənzəmirdi. Səbuhi ölümü - şəhadəti ilə də başqalarından seçildi. Axı Vətənin azadlığı uğrunda şəhadətə yüksəlmək, bütöv bir xalq tərəfindən qürurla anılmaq hər kəsə qismət olmur. Bunu yalnız qardaşım kimi cəsur oğullar bacarırlar.

Səbuhinin digər qardaşı Elçin üzündəki kədəri gizlətməyə çalışaraq mülayim səslə söhbətimizə qoşuldu:

- Vətən səngərdən başlayır. Qardaşım sübut etdi ki, tutduğu vəzifəsindən asılı olmayaraq, əsl Azərbaycan övladının ürəyi əbədi-əzəli torpaqlarımızın azadlığı üçün döyünür. Qarabağı erməni işğalçılarından azad edən qüdrətli ordumuzla fəxr edirik. Çünki ordumuz xalqımıza uzun illər həsrətində olduğu qələbə sevincini yaşatdı. Mən qardaşımla qürur duyuram. Ölümündən bir gün əvvəl Səbuhi mənə zəng vurmuşdu. Söhbət zamanı dedi ki, Elçin, ürəyimə damıq ki, şəhid olacağam. Əgər başıma bir iş gəlsə, atamıca deyərsən ki, haqlarını halal eləsinlər, başlarını daim dik tutsunlar. Mənim üçün deyil, Zəfər müjdəsi sevincinə göz yaşları axıtsınlar. Oğlumu öncə Vətənimə, sonra isə sizə əmanət edirəm...

Söhbəti şəhidin bacısı Gülzar davam etdirdi:

- Qardaş itirmək çox ağırdır. Amma düşünəndə ki, qardaşım Vətən, torpaq uğrunda şəhid olub, müqəddəs bir məqama yüksələrək ölümsüzlüyü qazanıb, onda təskinlik tapıram. Səbuhi çox vətənpərvər, mehriban, qayğıkeş, mərhəmətli bir insan idi. Onun kimi igid bir qardaşım olduğu üçün fəxr edirəm.

Səbuhinin bir zamanlar həyatlarında əkdüyü əzgil ağacı bu il meyvə gətirib. Yetişsə də, hələ bir dənəsi belə yerə düşməyib, heç kəs də onun meyvəsini dərməyə ürək eləmir, daha doğrusu, buna əli gəlmir. Əzgil ağacı sanki onu əkib-becərənin, Səbuhinin gəlişini gözləyir...

Gizir Səbuhi Səmədov İkinci Qarabağ müharibəsində göstərdiyi şücaətə və qəhrəmanlığa görə ölümündən sonra Prezident İlham Əliyevin müvafiq sərəncamları ilə "Vətən uğrunda" və "Cəbrayılın azad olunmasına görə" medalları ilə təltif olunub.

Şəhidin həyat yoldaşı Rəsmiyə Səmədova Səbuhinin yadigar qalmış övladını, İbrahimi onun adına layiq, qəhrəman, igid bir oğlan kimi böyütməyə çalışır. İstəyir ki, övladı böyüyəndə atasının şərəfli yolunu ləyaqətlə davam etdirsın.

Vahid MƏHƏRRƏMOV,
"Azərbaycan"